

(Italy) o Ingarani (England) hoki me nga moana e tiakina nei e ona manua. Ko Tiamani raua ko Peratiumu kei te tata tonu tetahi ki tetahi ko nga toutou e kite na koutou i raunga i te mapi te rohe i waenganui i a raua. Ko Peratiumu kei te tata mai ki Parani ko nga toutou e kite na koutou te rohe i waenganui i a raua. Kua whakamaramatia ake ra ko te whawhai e whawhaitia mai nei kei te marara noaiho ki nga wahi katoa otira ko nga wahi e kaha ana te whakahaerea o te pakanga hei tohunga ma matou i konei. Ko aua wahi enei ara ko Liege (Riiti) ko te tino pa kaha o Peratiumu; ko nga rohe o te Wiwi kei reira te Wiwi raua ko te Ingarihi e whawhai atu ana ki te Tiamani inaianei; ko te rohe i waenganui i Abitiria raua ko Hewia ko raua ano ki reira e pakanga ana ki a raua; ko te rohe hoki o Tiamani ki te Rawhiti kua tae nei a Ruhia ki reira whawhai haere ai ki a Tiamani. Te whai tuatahi tonu a Tiamani he whakapau i ona kaha kia hinga tona hoa-riri tata mai i a ia ara te Wiwi, hei muri atu ra ka whakapau atu ai ia i ona kaha kia hinga ko te Ruhia i a ia. Ko te huarahi tata mona e tae atu ai ia ki nga rohe o te Wiwi me haere e ia ma te whenua o nga Peratiana, otira kaore nga Peratiana i whakaae kia haere a Tiamani ma to ratou whenua. I runga i te tohetohe o Tiamani ka whawhai raua ko te wahi i tutaki ai raua ko Liege (Riiti) e kite na koutou i runga i te mapi. I mahara a Tiamani e kore e roa ka hinga i a ratou tenei pa otira kahore i roa ka kite ratou i te henga o tenei mahara o ratou. Ko ratou te papa i nga tangata o tenei pa i tata pea ki te 50,000 o ratou i hinga i konei. He tino toa he tino manawanui nga tangata o tenei pa ahakoa to ratou torutoru ano he kapunga ringaringa ina whakaritea to ratou tokomaha ki to nga Tiamani. No tenei ra ano ka tae mai nga rongo o te horonga o taua pa ara i te mea ka toru rawa wiki e whawhai ana te Tiamani kia horo i a ia. Kua horo a Riiti kua uru hoki te Tiamani kei te taone nui tonu o Peratiumu ara kei Brussels (Parahere). He hanga whakaaro nga Peratiana i te urunga mai o te Tiamani ki to ratou taone. He mea ata whakahau atu ano kia whakareerea e ratou te taone kia bunuku ratou ki Antwerp (Anawepa) he taone ano no ratou engari he taone whai parepare kaore i pera i Parahere he takoto marakerake noa. Ko te mea i tino whakaaroa ai ko nga taua i runga i a ratou haki i te wa e tare haere ana. Otira kei mea tatou he wini tenei no Tiamani i te hinganga o Peratiumu i a ia; kaore. Na runga na te kaha o nga Peratiani ka whakawarea a Tiamani i konei mo nga wiki e toru i whai taima ai a Ingarani ki te whakawhiti mai ki te awhina i a Parana, i pai ai hoki te para haramai a Ruhia i tona huarahi.

